

ഉത്തരം

(എ) ഉണ്ട്.

(ബി&സി) ഇപ്പോൾ പരിഗണനയിരില്ല.

കുടിയേറ്റത്തൊഴിലാളി ക്ഷേമപദ്ധതിയിൽ അപകടമരണ ധനസഹായം

207 (4235) ശ്രീ. എൻ. എ. നെല്ലിക്കുന്ന് : താഴെക്കാണുന്ന ചോദ്യങ്ങൾക്ക് തൊഴിലും പുനരധിവാസവും വകുപ്പുമന്ത്രി സദയം മറുപടി നൽകുമോ :

(എ) കേരള കുടിയേറ്റത്തൊഴിലാളി ക്ഷേമപദ്ധതി പ്രകാരം രജിസ്റ്റർ ചെയ്യപ്പെട്ട തൊഴിലാളികളിൽ എത്രപേർ ഇതുവരെ അപകടങ്ങളിൽപ്പെട്ടതായി ബോർഡിൽ അറിയിപ്പു ലഭിച്ചിട്ടുണ്ട് ; എത്രപേർക്ക് എത്ര തുകയുടെ ചികിത്സാസഹായം അനുവദിച്ചിട്ടുണ്ട് എന്നതിന്റെ പ്രതിവർഷക്കണക്ക് നൽകുമോ ;

(ബി) രജിസ്റ്റർ ചെയ്യപ്പെട്ട എത്ര തൊഴിലാളികൾ ഇതുവരെ അപകടത്തിൽപ്പെട്ട് മരണമടഞ്ഞിട്ടുണ്ട് ; എത്ര പേരുടെ നോമിനികൾക്ക് ഇതുവരെ ധനസഹായം അനുവദിച്ചിട്ടുണ്ട് എന്നതിന്റെ വിശദവിവരം നൽകുമോ ?

ഉത്തരം

(എ) കേരള കുടിയേറ്റ തൊഴിലാളി ക്ഷേമപദ്ധതി പ്രകാരം രജിസ്റ്റർ ചെയ്യപ്പെട്ട തൊഴിലാളികളിൽ രണ്ടുപേർ അപകടങ്ങളിൽപ്പെട്ടതായി ബോർഡിൽ അറിയിപ്പു ലഭിച്ചിട്ടുണ്ട്. കേരള കുടിയേറ്റ തൊഴിലാളി ക്ഷേമപദ്ധതി പ്രകാരം ചികിത്സാ സഹായമായി ആകെ 6400 രൂപ 2013-ൽ അനുവദിച്ചിട്ടുണ്ട്. കേരള കുടിയേറ്റ തൊഴിലാളി ക്ഷേമപദ്ധതി പ്രകാരം ചികിത്സാ ധനസഹായമായി കൈപ്പറ്റിയ തൊഴിലാളികളുടെ എണ്ണം 6 ആണ്.

(ബി) കേരള കുടിയേറ്റ തൊഴിലാളി ക്ഷേമപദ്ധതി പ്രകാരം രജിസ്റ്റർ ചെയ്യപ്പെട്ട രണ്ടുതൊഴിലാളികൾ അപകടങ്ങളിൽപ്പെട്ട് മരണമടഞ്ഞിട്ടുണ്ട്. രണ്ട് പേരുടേയും നോമിനികൾക്ക് യഥാക്രമം 50,000 രൂപ, 55,000 രൂപ വീതം ധനസഹായം അനുവദിച്ചിട്ടുണ്ട്.

ചിറയിൻകീഴ് താലൂക്കിലെ അന്യസംസ്ഥാന തൊഴിലാളികളുടെ പാർപ്പിട കേന്ദ്രം

208 (4236) ശ്രീ. ബി. സത്യൻ : താഴെക്കാണുന്ന ചോദ്യങ്ങൾക്ക് തൊഴിലും പുനരധിവാസവും വകുപ്പുമന്ത്രി സദയം മറുപടി നൽകുമോ :

(എ) ചിറയിൻകീഴ് താലൂക്കിൽ ഗവൺമെന്റ് കരാറുകാർ അന്യസംസ്ഥാന തൊഴിലാളികളെ പാർപ്പിക്കുന്ന എത്ര കേന്ദ്രങ്ങളുണ്ടെന്നും ഈ കേന്ദ്രങ്ങൾ എവിടെയൊക്കെയാണ് സ്ഥിതി ചെയ്യുന്നതെന്നും ഓരോ കേന്ദ്രത്തിലും എത്ര തൊഴിലാളികളെ വീതമാണ് താമസിപ്പിക്കുവാൻ അനുവദിച്ചിട്ടുള്ളതെന്നുമുള്ള വിശദവിവരം ലഭ്യമാക്കുമോ ;

(ബി) ജനവാസമേറിയ കേന്ദ്രങ്ങളിൽ നിയമം ലംഘിച്ചുകൊണ്ട് അന്യ സംസ്ഥാനത്തൊഴിലാളികളെ കൂട്ടമായി പാർപ്പിക്കുന്നത് ഗുരുതര ആരോഗ്യ പ്രശ്നങ്ങൾക്ക് കാരണമാകുന്നത് ശ്രദ്ധയിൽപ്പെട്ടിട്ടുണ്ടോ ?

ഉത്തരം

(എ) ചിറയിൻകീഴ് താലൂക്കിൽ ഗവൺമെന്റ് കരാറുകാർ അന്യസംസ്ഥാന തൊഴിലാളികളെ പാർപ്പിച്ചിട്ടുള്ളതായി അറിവില്ല.

(ബി) ശ്രദ്ധയിൽപ്പെട്ടിട്ടുണ്ട്. ഇത്തരം സാഹചര്യങ്ങൾ ശ്രദ്ധയിൽപ്പെട്ടാൽ ജില്ലയിലെ അസിസ്റ്റന്റ് ലേബർ ഓഫീസർമാരും, ജില്ലാ ലേബർ ഓഫീസർമാരും ഒറ്റക്കോ, സംഘടിതമായോ പരിശോധനകൾ നടത്തി തൊഴിൽ നിയമങ്ങൾ അനുശാസിക്കുന്ന വിധത്തിൽ തൊഴിലാളികൾക്ക് താമസസൗകര്യം നൽകുന്നതിന് തൊഴിലുടമകൾക്കും കോൺട്രാക്ടർമാർക്കും കർശന നിർദ്ദേശം നൽകുകയും നിർദ്ദേശം പാലിക്കപ്പെടുന്നുണ്ടെന്ന് ഉറപ്പുവരുത്തുകയും ചെയ്തുവരുന്നുണ്ട്.

അന്യസംസ്ഥാന തൊഴിലാളികളുടെ അനിയന്ത്രിതമായ കുടിയേറ്റം

209 (4237) ശ്രീ. എം. ഉമ്മർ : താഴെക്കാണുന്ന ചോദ്യങ്ങൾക്ക് തൊഴിലും പുനരധിവാസവും വകുപ്പുമന്ത്രി സദയം മറുപടി നൽകുമോ :

(എ) അന്യസംസ്ഥാന തൊഴിലാളികളുടെ അനിയന്ത്രിതമായ കുടിയേറ്റം സംസ്ഥാനത്ത് ഒരു സാമൂഹ്യപ്രശ്നമായി മാറിയിരിക്കുന്ന വസ്തുത സർക്കാർ പഠനവിധേയമാക്കിയിട്ടുണ്ടോ ;

(ബി) എങ്കിൽ ഇത് സംസ്ഥാനത്തിന്റെ തൊഴിൽ ഘടനയിൽ വരുത്തിയ മാറ്റങ്ങൾ എന്തെല്ലാമാണ് ; വിശദാംശം നൽകുമോ ;

(സി) ഇക്കാര്യത്തിൽ ഉള്ള പ്രശ്നങ്ങൾ പരിഹരിക്കുന്നതിന് സർക്കാർ എന്തെല്ലാം നടപടികളാണ് സ്വീകരിക്കാൻ ഉദ്ദേശിക്കുന്നതെന്ന് വിശദമാക്കുമോ ?

ഉത്തരം

(എ) അന്യസംസ്ഥാന തൊഴിലാളികൾ തൊഴിൽ മേഖലയിൽ സൃഷ്ടിക്കുന്ന മാറ്റങ്ങൾ ഗുലാത്തി ഇൻസ്റ്റിറ്റ്യൂട്ട് ഓഫ് ഫിനാൻസ് & ടാക്സേഷൻ എന്ന സമാപനം മുഖേന പഠനവിധേയമാക്കിയിട്ടുണ്ട്.

(ബി) മാനവശക്തി ആവശ്യമായ മിക്ക ജോലികളിലും അന്യസംസ്ഥാന തൊഴിലാളികളാണ് പണി എടുക്കുന്നത് എന്നും അന്യസംസ്ഥാന തൊഴിലാളികളുടെ സേവനം കേരളത്തിന്റെ വികസന പ്രവർത്തനങ്ങൾക്ക് അനിവാര്യമാണ് എന്ന സാഹചര്യത്തിൽ ഇവരുടെ വരവ് നിയന്ത്രിക്കുന്നത് പ്രായോഗികമല്ല എന്നും പഠനറിപ്പോർട്ടിൽ വിവരിച്ചിട്ടുണ്ട്.

(സി) കേരളത്തിൽ തൊഴിലിനായി എത്തുന്ന അന്യസംസ്ഥാന തൊഴിലാളികളെ നിർബന്ധമായും രജിസ്റ്റർ ചെയ്യുന്നതിനും അവർക്ക് ക്ഷേമനിധി ഏർപ്പെടുത്തുന്നതിനും മറ്റും ക്ഷേമാനുകൂല്യങ്ങൾ നൽകുന്നതിനുമുള്ള ബില്ലിന് സർക്കാരിന്റെ പരിഗണനയിലാണ്.